

ರಾಕಣ್ ಭಡ್ವಾಚಿ ಫಿರ್ಗಜ್, ಆಂಜೆಲೊರ್
ಸಾಧ್ಯಾ ಕಾಳಾಚೊ ಚವ್ದಾವೊ ಆಯ್ತಾರ್ 05, ಜುಲಾಯ್ 2020

ಪ್ರಸ್ತಾವನ್:

ವೊಗಾಚ್ಯಾಂನೊ,

ವೊಗಾಚ್ಯಾಂನೊ, ಆಜ್ ಆಮಿ ಸಾಧ್ಯಾ ಕಾಳಾಚೊ ಚೊವ್ದಾವೊ
ಆಯ್ತಾರ್ ಸಂಭ್ರಮ್ತಾಂವ್.

ಆಯ್ಚಿ ದೇವ್‌ಸ್ತುತಿ ದೇವ್ ಆಪ್ಲೊ ವೋಗ್ ಜೆಜು ಮುಖಾಂತ್
ಉಗ್ಡಾಪೊ ಕರ್ತಾ ಮ್ಹಳ್ಳ್ಯಾ ವಿಶ್ಯಾಂತ್ ನಿಯಾಳುಂಕ್ ಉಲೊ ದಿತಾ.

ಹೈ ದಿಶೆನ್ ಜೆಜು ಆಮ್ಕಾಂ ಖರಿ ವಾಟ್ ದಾಕಯ್ತಾ. ದೆವಾಚೊ
ವೋಗ್ ಆಮ್ಚೆ ಜಿಣಿಯೆಂತ್ ಸದಾಂಚ್ ಅನ್ನೊಗ್ ಕರುಂಕ್ ಕುರ್ಪಾ
ಮಾಗ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಬಾಪಾ, ಪವಿತ್ರ ಸಭೆಚ್ಯಾ ಮುಕೆಲ್ಯಾಂನಿ ತಶೆಂ ಭಾವಾರ್ಥ್ಯಾಂನಿ ಖರ್ಯಾ ಕಾಳ್ಜಾನ್ ತುಕಾ ವಳ್ಕುನ್ ತುಜೊ ಮೋಗ್ ಕರುಂಕ್ ಆನಿ ತುಜೆ ಖರೆ ಪಾಟ್ಲಾವ್ದಾರಿ ಜಾಂವ್ಕ್ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ದೆಶ್ಯಾಚ್ಯಾ ಮುಕೆಲ್ಯಾಂಕ್, ಸೊಜೆರಾಂಕ್ ಆನಿ ಜವಾಬ್ದಾರಿ ಆಸ್ಲೆಲ್ಯಾ ಸರ್ವಾಂಕ್ ತುಂ ರಾಕ್ ಆನಿ ಸಾಂಬಾಳ್. ತಾಣಿಂ ತಾಂಚಿ ಜವಾಬ್ದಾರಿ ಉರ್ಬೆನ್ ಆನಿ ಮೊಗಾನ್ ಕರುಂಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜೆಚ್ಯಾ ಹರೆಕಾ ಕುಟ್ಮಾನ್ ಪೆಲ್ಯಾ ಧಂಯ್ ಉದಾರ್ ಜಾಂವ್ಕ್ ಆನಿ ಏಕ್ ಆದರ್ಶ್ ಕುಟ್ಮಾನ್ ಬಾಂದುಂಕ್ ಪ್ರಯತ್ನ್ ಕರಿಶೆಂ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಆಮಿ ಸರ್ವಾಂನಿ ಪ್ರಕೃತಿ ತುವೆಂ ದಿಲ್ಲೆಂ ದೆಣೆಂ ಮ್ಹಣ್ ಸಮ್ಜುನ್ ಘೆವ್ನ್ ತಿಚಿ ಜತನ್ ಕರುಂಕ್ ಆನಿ ತಿಚೆ ಧಂಯ್ ತುಕಾ ಮಹಿಮಾ ದಿಂವ್ಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

5. ಸಮೆಸ್ತ್ ಪಿಡೆಸ್ತಾಂಕ್ ಬರಿ ಬಲಾಯ್ಕಿ ದಿ. ಪ್ರಾಯ್ವಂತಾಂಕ್ ತುಂ ರಾಕ್ ಆನಿ ಸಾಂಬಾಳ್. ತಾಂಚಿ ಸೆವಾ ಕರೆಲ್ಯಾ ಸಮೆಸ್ತಾಂಕ್ ತುಜ್ಯಾ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಪವಿತ್ರ ಎವ್ಕರಿಸ್ತಾಂತ್ ಭಾಗಿ ಜಾಲ್ಲ್ಯಾ ಆಮಿ ಸರ್ವಾಂನಿ ಕ್ರಿಸ್ತಾಚ್ಯಾ ಮೌಲ್ಯಾಂ ಪರ್ಮಾಣೆಂ ಜಿಯೆವ್ನ್ ಬಾಪಾಚ್ಯಾ ಮೊಗಾಂತ್ ಎಕ್ವಟೆಂಕ್ ತುಜ್ಯಾ ಆಶಿರ್ವಾದಾಂನಿ ಭರ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಚವ್ದಾವೊ ಆಯ್ತಾರ್ 05, ಜುಲಾಯ್ 2020

ಪಯ್ಲೆಂ ವಾಚಪ್

ಜೆಕಾರಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸಿಯೊನಾಚೆ ಧುವೆ, ವ್ಹಡ್ ಉಲ್ಲಾಸ್ ಕರ್! ಜೆರುಸಾಲೆಮಾಚೆ ಧುವೆ,
ಸಂತೊಸಾನ್ ಬೋಬ್ ಮಾರ್! ಪಳೆ, ತುಜೊ ರಾಯ್ ತುಜೆಶಿಂ ಯೆತಾ; ತೊ
ನಿತಿವಂತ್ ಆನಿ ಜಯೆವಂತ್, ತೊ ಖಾಲ್ತೊ ಆನಿ ಗಾಡ್ವಾರ್ ಬಸುನ್ ಯೆತಾ,
ಗಾಡ್ವಾಚ್ಯಾ ಪೊರಾರ್, ಗಾಡ್ವಾಚ್ಯಾ ತರುಣ್ ಪೊರಾರ್ ಬಸುನ್ ತೊ ಯೆತಾ.

ಎಫ್ರಯಿಮಾಚೆ ರಥ್ ಆನಿ ಜೆರುಸಾಲೆಮಾಚೆ ಘೊಡೆ ತೊ ನಾಂಚ್
ಕರ್ತಲೊ; ರಘುಜಾಚೆಂ ಧೊಣು ತೊ ಮೊಡ್ತಲೊ ಆನಿ ರಾಷ್ಟ್ರಾಂಕ್ ಶಾಂತಿ
ಪರ್ಗಟ್ತಲೊ; ತಾಚೆಂ ಸಾಮ್ರಾಜ್ಯ್ ದರ್ಯಾ ಥಾವ್ನ್ ದರ್ಯಾ ಪರ್ಯಾಂತ್,
ಆನಿ ಯುಫ್ರಾಟಿಸ್ ನ್ಹಂಯ್ ಥಾವ್ನ್ ಪುಥ್ವೆಚ್ಯಾ ಶಿಮಾಂ ಪರ್ಯಾಂತ್
ಪಾವ್ತಲೆಂ.

ದೆವಾಚೆಂ ಉತರ್ ಹೆಂ

ಕೀರ್ತನ್

ದೇವಾ, ಮ್ಹಜ್ಯಾ ರಾಯಾ, ಹಾಂವ್ ತುಜಿ ಸ್ತುತಿ ಗಾತಾಂ,
ಸದಾಂಕಾಲ್ ತುಜ್ಯಾ ನಾಂವಾಚಿ ವ್ಹಡ್ವಿಕ್ ಗಾತಾಂ.

1. ಹಾಂವ್ ತುಕಾ ಮಹಿಮಾ ದಿತಾಂ, ದೇವಾ, ಮ್ಹಜ್ಯಾ ರಾಯಾ,
ಸದಾಂಕಾಲ್ ತುಜೆಂ ನಾಂವ್ ಹಾಂವ್ ವಾಖಾಣ್ತಾಂ.

ದಿಸಾನ್ ದೀಸ್ ತುಕಾ ಹಾಂವ್ ದಿನ್ವಾಸ್ತಾಂ,
ಆನಿ ಸಾಸ್ಣಾಕ್ ತುಜ್ಯಾ ನಾಂವಾಂಚಿ ಸ್ತುತಿ ಕರ್ತಾಂ.

2. ಸೊಮಿ ದಯಾಳ್ ಆನಿ ಕಾಕುಳ್ತಾದಾರ್,
ಸೊಸ್ಣಿಕಾಯೆನ್ ಆನಿಪ್ರಿತಿ ಮೊಗಾನ್ ಭರ್ಲೊ
ಸಮೆಸ್ತಾಂಕ್ ಸರ್ವೆಸ್ಪರ್ ಕಿತ್ಲೊ ಬರೊ!
ಸಗ್ಳೆ ಆಪ್ಲೆ ರಚ್ಣೆ ಥಂಯ್ ಕಣ್ವಳಾಯೆನ್ ಭರ್ಲೊ.